

اسلامی تاریخ کے سنہری اوراق

محدث العصر حضرت مولانا سید محمد یوسف بنوریؒ

اسلام جس کامل ترین شکل میں اُمتِ محمدیہ کے سامنے آج موجود ہے، یہ بڑی کٹھن منزلیں طے کر کے یہاں پہنچا ہے اور دین اسلام کا یہ خوب صورت باغیچہ جس شان میں آج موجود ہے اور جس طرح یہ عالم اسلام پر سایہ فگن ہو رہا ہے اور اس کے شیریں پھلوں اور پھولوں سے اُمت لذت اندوز ہو رہی ہے اور اس کی روح پرور خوشبوؤں سے قلب و دماغ کو سکون نصیب ہو رہا ہے، یہ شہداءِ احد اور شہداءِ بدر کے پاکیزہ اور مقدس خونوں سے پینچ پینچ کر۔ سرسبز و شاداب کیا گیا ہے، اس کے پیچھے امتِ محمدیہ کے جان نثاروں کی عظیم الشان تاریخ ہے۔ گھر بیٹھے بٹھائے یہ نعت ہمیں اور آپ کو آسانی سے میسر آگئی ہے، ہمیں اس کی کیا قدر ہو سکتی ہے؟! اس کی قدر و قیمت تو صدیق و فاروقؓ، عثمانؓ و علیؓ، طلحہؓ و زبیرؓ، سید الشہداء حمزہؓ، جعفر طیارؓ، ابن رواحہؓ و خالد ابن الولیدؓ (رضی اللہ عنہم) سے پوچھئے۔ اس کی داستانیں ابو عبیدہؓ، سعد بن ابی وقاصؓ اور ابو موسیٰ اشعرئؓ سے سنئے۔ خبابؓ و ضعیبؓ، بلالؓ و عمارؓ، سلمانؓ و ابو قلیبہؓ کی المناک زبانون سے معلوم کیجئے۔

آئیے! آپ بھی اسلام کی تاریخ کے سنہری اوراق کی کچھ ورق گردانی کیجئے اور فاتحین اسلام کے عظیم الشان واقعات اور کارنامے پڑھئے، شاید کچھ اسلام کی قدر و قیمت کا احساس ہو جائے۔ کہنا یہ ہے کہ یہ نعت بڑی مشکلوں سے ہم تک پہنچی ہے، لیکن افسوس! آج امت اس کی حفاظت کے فریضہ سے قطعاً قاصر، بلکہ غافل نظر آ رہی ہے۔

اور زیادہ گہرائی میں جائیے تو اس دین الہی کی تاریخ اس سے بھی زیادہ قدیم نظر آتی ہے۔ حضرت آدم علی نبینا وعلیہ السلام نے اس دین اسلام کی زحمتِ اول رکھی ہے، ان کے بعد آنے والے حضرات انبیاء کرامؑ و رسولانِ عظامؑ پر کیا گزری ہے؟ اس کا کچھ اندازہ حضرت رسالت پناہ رسول اللہ ﷺ کے اس ارشادِ گرامی سے ہو سکتا ہے جو صحیح بخاری شریف میں امت کے سامنے ہے:

”الأنبياء أشد الناس بلاءً ثم الأمثل فالأمثل“۔

ترجمہ:- ”سب سے زیادہ تکلیفیں انبیاء کرام علیہم السلام کو اٹھانی پڑتی ہیں، پھر جو ان کے جتنا زیادہ قریب و مماثل ہو اس کو“۔

یعنی یہ ”دین اسلام“ ان تمام ادیان الہیہ ساویہ کی آخری کڑی ہے جو جامع ترین، کامل ترین شکل و صورت میں ہم تک پہنچا ہے۔ پھر صحابہ کرامؓ اور تابعین عظامؓ نے کس کس طرح اس چمن کی آبیاری فرمائی ہے، پھر محدثین کرامؓ نے حضرت نبی کریم ﷺ کے انفاس قدسیہ اور احادیث نبویہ کی کس شان سے حفاظت فرمائی ہے اور کیا کیا محنتیں اس سلسلہ میں کی ہیں، ایک ایک حدیث کے سننے اور محفوظ کرنے کے لئے کیسے کیسے طویل و شاق سفر کئے ہیں اور پھر اعداء اسلام کی سازشوں اور تحریقات و تلبیسات سے کس طرح بچا بچا کرامت کے سامنے یہ امانت پہنچائی ہے، حتیٰ کہ اس کی حفاظت و صیانت کے لئے تقریباً ایک سو علوم ایجاد کئے۔ الغرض اس امانت الہی کو ان حضرات نے کس طرح سینوں سے لگایا اور کس طرح تصنیفی سفینوں (کتابوں) میں امت تک پہنچایا؟ یہ اسلامی تاریخ کا زریں دور ہے۔ بخاری، مسلم، ابوداؤد، ترمذی، نسائی، ابن ماجہ، دارمی، وغیرہ، وغیرہ تو اس گلستان کے چند پھول ہیں اور اسی بوستان کے چند باثمر پودے ہیں، جن کے ثمرات سے آج امت فائدہ اٹھا رہی ہے۔ پھر اللہ جل مجدہ نے اس امانت الہی کے حکم و مصالح کو سمجھنے سمجھانے کے لئے اور اس کی روح کو محکم بنیادوں پر قائم کرنے کے لئے حضرات فقہاء کرام کو پیدا فرمایا ہے، کہیں علقمہؒ واسودؒ وشعبہؒ و ابراہیم نخعیؒ ہیں، کہیں قاسم بن محمد بن ابی بکرؒ وسلیمان بن یسارؒ وعروہ بن الزبیرؒ وسعید بن المسیبؒ ہیں، کہیں عطاء بن ابی رباحؒ ہیں، کہیں ابن سیرینؒ وحسن بصریؒ ہیں، کہاں تک گنوائیں۔ مدینہ، مکہ، کوفہ، بصرہ، بغداد، شام، مصر، وغیرہ بلاد اسلامیہ کے فقہاء تابعینؒ کی فہرست بہت طویل ہے۔ اس امت مرحومہ کے ان نفوس طیبہ کی جن کو صحابہؓ و تابعینؓ و محدثینؓ نے یہ امانت الہیہ سپرد کی ہے، پھر جو صحیح معنی میں ان اکابر امت کے علوم کے وارث بنے ہیں، ان کی فہرست بھی بہت طویل ہے۔ شام میں امام عبدالرحمن اوزاعیؒ، مصر میں یزید بن ابی حبیبؒ ولیث بن سعدؒ، کوفہ میں سفیان ثوریؒ، امام ابوحنیفہؒ، محمد بن عبدالرحمن بن ابی لیلیٰؒ، مدینہ میں امام مالک بن انسؒ اور ان کے شیخ ربیعہؒ وغیرہ و فقہاء سبعتہؒ ہیں۔ پھر کچھ عرصہ بعد یہ امانت محمد بن ادریس شافعیؒ اور احمد بن حنبلؒ کو سپرد ہوئی، جن کے آراء و افکار و اقوال امت کے سامنے مرتب و محفوظ اور مدون ہو کر پہنچے اور آج تک ان کے بتلائے ہوئے طریقوں اور مسلکوں پر امت عمل پیرا ہے۔ ان میں جن کو زیادہ قبول نصیب ہوا، بلکہ حدیث نبوی کی تعبیر کے مطابق ”ثم وضع له القبول فی الارض“ کے مصداق بنے، وہ امام ابوحنیفہؒ، امام مالکؒ، امام شافعیؒ، امام احمد بن حنبلؒ رحمہم اللہ ہیں۔

امام ابوحنیفہ رحمہ اللہ اتفاق سے اس سرزمین میں پیدا ہوئے جہاں علوم نبوت کا سب سے

زیادہ ذخیرہ پہنچا، چنانچہ خلافت فاروقی کے عہد میں جب اسلام مشرق و مغرب میں پھیل گیا اور عراق میں کوفہ ایک مستقل اسلامی بستی بسائی گئی اور اُس کو مرکزیت حاصل ہو گئی تو سب سے زیادہ صحابہ کرامؓ اس سرزمین میں منتقل اور آباد ہوئے، بلکہ کوفہ صحابہ کرامؓ کا فوجی ہیڈ کوارٹر بن گیا۔ حروبِ قادسیہ میں یعنی ایران کی لڑائیوں میں آٹھ ہزار صحابہ کرامؓ بصریح مورخ ابن جریر طبریؒ شہید ہوئے ہیں، وہ سب کے سب اسی سرزمین میں سکونت اختیار کر چکے تھے۔ کوفہ میں ایک علاقہ قریشیہ کا تھا، جس میں بصریح شیخ ابن ہمامؒ چھ سو صحابہ کرامؓ سکونت پذیر تھے۔ اسلام کے اس عالمی مرکز کے لئے حضرت عمر فاروقؓ نے تمام فقہاء صحابہؓ میں سے حضرت عبداللہ بن مسعودؓ کو منتخب کر کے بھیجا تھا، جن کے بارے میں حسبِ روایت طبقات ابن سعدؒ، فاروق اعظمؓ کے یہ کلمات طیبہ انتہائی اہمیت رکھتے ہیں: ”اتركم به يا اهل القادسية“۔۔۔۔۔ ”اے مجاہدینِ قادسیہ! تم کو وہ شخص دے رہا ہوں جس کا میں خود محتاج ہوں“۔

عبداللہ بن مسعودؓ نے اس سرزمین میں کچھ ہی عرصہ میں ایک ایسی عظیم جماعت تیار کر دی، جس کو دیکھ کر حضرت علیؓ نے فرمایا تھا: ”اصحاب عبد اللہ سرج هذه القرية“۔۔۔۔۔ ”حضرت عبداللہ بن مسعودؓ کے شاگرد اس شہر کے مشعل و چراغ ہیں“۔

جس وقت حضرت علیؓ کو ذی شریف لے گئے ہیں، حضرت عبداللہ بن مسعودؓ تو وفات پا چکے تھے، لیکن حضرت علیؓ کے استقبال کے لئے ان کے تلامذہ اور تلامذہ کے تلامذہ چار ہزار کی تعداد میں پہنچے تھے، جس کا ذکر امام سرحسیؒ نے مبسوط کی سولہویں جلد میں کیا ہے، حضرت علیؓ نے اُن کو دیکھ کر فرمایا: ”رحم اللہ ابن ام عبد قد ملأ هذه القرية علما وفقها“۔۔۔۔۔ ”حضرت ابن ام عبدؓ یعنی ابن مسعودؓ پر اللہ تعالیٰ کی رحمتیں ہوں جنہوں نے اس شہر کو علم (حدیث) اور فقہ سے بھر دیا ہے“۔ حضرت علیؓ کی اس قابلِ قدر اور سزاوار افتخار شہادت پر غور کیجئے۔

بہر حال خلافتِ فاروق اعظمؓ کے بعد اسلامی ملکوں میں صحابہ کرامؓ کی کثرتِ تعداد کے اعتبار سے دنیا کا کوئی ملک بھی کوفہ کا مقابلہ نہیں کر سکتا۔ ظاہر ہے کہ رسول اللہ ﷺ کا ہر صحابیؓ حدیث اور علمِ دین کا ایک سرچشمہ تھا، اس لحاظ سے جہاں جتنے زیادہ صحابہؓ پہنچے، وہاں اُسی قدر زیادہ حدیث پہنچی اور جہاں جتنے زیادہ فقہاء صحابہؓ اور کبار صحابہؓ پہنچے، وہاں اُسی قدر زیادہ علومِ نبوت کے چشمے جاری ہوئے۔ یہی وجہ تھی کہ عہدِ بنی امیہ اور پھر عہدِ بنی عباس میں جس کثرت سے محدثین کوفہ میں موجود تھے، کوئی ملک بھی اس کی ہم سری نہیں کر سکتا۔ محدثِ عجمی کا بیان ہے کہ: ”کوفہ میں ایک ہزار پانچ سو صحابہؓ سکونت پذیر تھے، جن میں ستر صحابہؓ بدریین تھے“۔ یہ تو ان صحابہؓ کی تعداد ہے جو کہ کوفہ کے مستقل باشندے تھے اور جو صحابہؓ دینی اور ملکی ضرورت کے تحت کوفہ تشریف لائے اور کچھ عرصہ

عارضی طور پر قیام فرمایا ہے ان کی تعداد کا تو اندازہ لگانا بھی مشکل ہے۔ اور ظاہر ہے کہ ان سب کی علمی اور دینی وراثت اہل عراق کو ہی منتقل ہوئی ہے، خصوصاً جب کوفہ حضرت علیؑ کے عہد میں مرکز اسلام و مرکز خلافت بھی بن گیا تھا، اسی وجہ سے حضرت علیؑ اور حضرت ابن مسعودؓ کے علوم کے حاملین اور تلامذہ کوفہ ہی میں زیادہ رہے ہیں۔ پھر باقاعدہ طور پر حضرات صحابہ کرامؓ میں سے حضرت ابن مسعودؓ کی روایت و درایت اور ان کی فقہ کو پورے طور پر محفوظ کرنے والے حضرت عبداللہ بن مسعودؓ کے تلامذہ ہی تھے اور پھر تلامذہ کے تلامذہ تھے، چنانچہ محمد بن جریر طبریؒ مفسر و مؤرخ فرماتے ہیں:

”لم یکن أحد له أصحاب معروفون حرروا فتیاء ومذاهبه فی الفقه غیر ابن مسعودؓ، وکان یترک مذهبہ وقولہ لقول عمرؓ، وکان لا یخالفہ فی شئی من مذاهبه ویرجع من قولہ إلی قولہ اھ“۔

ترجمہ:- ”حضرت عبداللہ بن مسعودؓ کے علاوہ کوئی صحابی ایسا نہیں جس کے تلامذہ نے باقاعدہ طور پر اس کے اقوال و فتاویٰ و مذہب کو مدون و مرتب کیا ہو اور حضرت ابن مسعودؓ حضرت عمرؓ کے قول کی بنا پر اپنے قول کو چھوڑ دیا کرتے تھے اور حضرت عمرؓ کے مسلک کی کسی چیز میں بھی مخالفت نہیں کرتے تھے اور اپنے قول سے عمرؓ کے قول کی طرف رجوع کر لیا کرتے تھے“۔

مسروق بن الاعدغ جو کبار تابعین کوفہ میں شمار ہوتے ہیں، وہ فرماتے ہیں کہ:

”میں نے صحابہ کرامؓ کو قریب سے قریب تر ہو کر دیکھا ہے اور ان کی صحبت حاصل کی ہے، میں اس نتیجہ پر پہنچا ہوں کہ تمام صحابہ کرامؓ کے مختلف علوم چھ صحابہ کرامؓ میں سمٹ آئے ہیں۔ عمر فاروقؓ، علی رضیؓ، عبداللہ بن مسعودؓ، ابوالدرداءؓ، زید بن ثابتؓ، ابی بن کعبؓ، پھر ان چھ حضرات کے علوم کو میں نے دو صحابہ کرامؓ میں مجتمع پایا ہے: حضرت علیؑ اور حضرت ابن مسعودؓ اور اس میں شک نہیں کہ ان دونوں حضرات کے علوم کے وارث کوفہ والے ہی تھے“۔

بہر حال صحابہ کرامؓ کے علوم کے وارث تابعین بنے اور تابعین کے علوم حدیث و فقہ کے وارث وہ ائمہ اجتہاد ہوئے جن کے تفقہ اور مذاہب پر امت کی دینداری کا دار و مدار رہا ہے۔ ان ائمہ مجتہدین کے دور میں جو امام سب سے زیادہ ممتاز تھے، وہ سفیان ثوریؒ، محمد بن عبدالرحمن بن ابی لیلیٰؒ اور ابو حنیفہؒ ہیں۔ پھر ان سب میں تفقہ و اجتہاد کے اعتبار سے امام ابو حنیفہؒ سب سے زیادہ ممتاز اور مقبول ہوئے اور حق تعالیٰ نے ان سے وہ خدمت لی کہ عقل حیران رہ جاتی ہے۔ امام ابو حنیفہؒ کے کمالات و خصوصیات ہمارا موضوع بحث نہیں، نہ ان کے کمالات کی تفصیل کی یہاں گنجائش ہے: ”فی طلعة الشمس ما یغنی عن زحل“ یعنی آفتاب عالمتاب کے طلوع ہونے کے بعد زحل ستارے کی

روشنی کی ضرورت باقی نہیں رہتی۔ یہ تو ظاہر ہی ہے کہ حضرات محدثین اور فقہاء مجتہدین میں سے جو مشائخ ابوحنیفہؒ کو میسر آئے، کسی اور امام کو میسر نہیں آئے۔ پھر فطرتاً جو دقت نظر، توقد فکر اور ذکا، کا حصہ، وافر ابوحنیفہؒ کو ملا ہے، اس میں کوئی ان کا ہسر نہیں۔ پھر صبر و استقامت اور خیر خواہی کا جذبہ، فیض رسائی کی حرص اس قدر کہ عقل حیران ہے۔ غرض حق تعالیٰ نے ابوحنیفہؒ کو وہ فطری ملکات عطا فرمائے، جن کی نظیر ان کے معاصرین میں کہیں نہیں ملتی۔ ان کے مذہب کی سب سے بڑی قابل قدر خصوصیت یہ ہے کہ حضرت فاروق اعظمؓ کے بعد تاریخ اسلام میں ابوحنیفہؒ پہلے امام دین ہیں، جس نے ”فقہی شورائی“ نظام قائم کیا تھا اور چالیس فقہاء و محدثین و ائمہ کرام اس شورئی کے ارکان تھے، ان میں سے چند کے اسماء گرامی حسب ذیل ہیں:

امام ابو یوسفؒ، زفرؒ، داؤد طائیؒ، اسد بن عمروؒ، یوسف بن خالد سمیؒ، یحییٰ بن زکریا بن ابی زائدہؒ، عافیہ ازدیؒ، حمزہ زیاتؒ، حبان بن مندلؒ، فضیل بن عیاضؒ، وغیرہ، وغیرہ۔

یہ چالیس ارکان کی جماعت مسائل فقہیہ میں کما حقہ غور و خوض کے بعد مسائل متفقہ طور پر طے کرتی تھی، کبھی کبھی ہفتوں بحث و تمحیص میں لگ جاتے تھے۔ ابن ابی العوام سعدیؒ اپنی کتاب ”اخبار ابی حنیفہ و اصحابہ“ میں لکھتے ہیں: ”کان اصحاب ابی حنیفہ الذین دونوا معہ الکتب اربعین رجلاً کبراء الکبراء“..... ”امام ابوحنیفہؒ کی فقہ کو مرتب کرنے والے چالیس حضرات ایسے تھے کہ جو اکابر کے اکابر تھے۔ موثق مکی مناقب ابوحنیفہؒ میں لکھتے ہیں:

”وضع أبو حنیفہ مذہبہ شورئ بینہم لم یستبد فیہ بنفسہ دونہم، اجتہاداً منہ فی الدین ومبالغۃ فی النصیحة للہ ورسولہ والمؤمنین، فکان یلقى المسائل مسألة مسألة ویسمع ما عندهم ویقول ما عنده ویناظرہم شہراً أو أكثر، حتی یستقر أحد الأقوال فیہا، ثم ینتہا أبو یوسف فی الأصول، حتی أثبت الأصول کلہا، وهذا یكون أولى وأصوب، وإلى الحق أقرب والقلوب إلیہ أسکن وبہ أطیب من مذہب من انفرد، فوضع مذہبہ بنفسہ ویرجع فیہ إلی رأیہ. اهـ۔“

ترجمہ:- ”امام ابوحنیفہؒ نے اپنے مذہب کی بنیاد ان چالیس ارکان کے مشورہ اور اتفاق رائے پر رکھی تھی، ان کی آراء کو نظر انداز کر کے اپنی شخصی رائے کو کبھی بھی مدار نہیں بنایا۔ اس کا مقصد اپنی جانب سے دین کے معاملہ میں انتہائی جدوجہد کا اور اللہ، اس کے رسول ﷺ اور اہل ایمان کی خیر خواہی کا حق ادا کرنا تھا۔ ابوحنیفہؒ فقہی مسئلے ایک ایک کر کے ان اراکین شورئی کے سامنے پیش کرتے، ان کے دلائل سنتے، اپنے دلائل بیان کرتے، مہینہ مہینہ بلکہ اس سے بھی زیادہ

عرصہ ان کے ساتھ بحث و مباحثہ کرتے، یہاں تک کہ متفقہ فیصلہ ہو جاتا تو اس کے بعد کتب اصول میں درج کراتے۔ یہی سب سے بہتر، سب سے زیادہ درست اور حق سے سب سے زیادہ قریب طریق کار تھا، اسی سے دل مطمئن اور خوش ہو سکتے ہیں، بمقابلہ ایک شخصی مذہب کے جس کو ایک فرد اپنی شخصی رائے سے تجویز کرے اور اپنی رائے پر ہی اعتماد کرے اور اُسی کو مدار بنائے۔“

یہی وجہ ہے کہ امام محمد بن ادریس شافعیؒ جیسے امام کو بھی اعتراف کرنا پڑا کہ: ”الناس کلہم فی الفقہ عیال علی أبی حنیفہ“..... تمام امت فقہ میں امام ابوحنیفہؒ کی محتاج ہے.....!“۔ اور اسی وجہ سے ابن خلدونؒ جیسے محقق مؤرخ کو بھی جو خود مالکی المذہب تھے اور اندلس کے مسلم عالم تھے، کہنا پڑا کہ: ”جو پختگی مذہب ابوحنیفہؒ کو حاصل ہوئی، مالکی مذہب کو حاصل نہ ہو سکی۔“ (تفصیل کے لئے مقدمہ ابن خلدون دیکھا جائے)۔

امام ابوحنیفہؒ نے جو شرعی مسائل و احکام امت کے لئے املاء کر کے لکھوائے تھے، ان کی تعداد کے بارے میں متعدد اقوال ہیں، ان میں ایک قول یہ ہے کہ یہ مسائل و احکام بارہ لاکھ ستر ہزار سے بھی زائد تھے، یہی وجہ ہے کہ امام ابوحنیفہؒ کے مذہب کو عالم اسلامی میں جو عروج و قبول نصیب ہوا ہے، تصور سے بالاتر ہے، چنانچہ کہا گیا ہے کہ تمام امت میں ابوحنیفہؒ کی متابعت و اقتداء کرنے والے دنیائے اسلام کے نصف سے زائد مسلمان ہیں۔ نصف اقل میں بقیہ تمام ائمہ کے قبیعین شامل ہیں۔ انہی حقائق کے پیش نظر امام یحییٰ بن سعید القطانؒ اور امام یحییٰ بن معینؒ اور وکیع بن الجراحؒ، وغیرہ، وغیرہ کبار محدثین کے متعلق محققین علماء اسماء رجال کا بیان ہے کہ یہ ابوحنیفہؒ کا اتباع کرتے تھے۔ گویا اجتہاد ”مطلق“ کا منصب اتنا اونچا ہے اور اتنا دقیق و عمیق ہے کہ اتنے بڑے بڑے حضرات محدثین علماء بھی ابوحنیفہؒ کے اتباع سے بے نیاز نہ ہو سکے۔ بلاشبہ ان کا اتباع یا ان کی تقلید عام امت جیسی نہیں ہے کہ ہر ہر مسئلے میں امام کی تقلید کریں، بلکہ جو دقیق فقہی مسائل ایسے درپیش آتے تھے کہ یہ حضرات خود از روئے حدیث فیصلہ نہ کر سکتے تھے تو ان میں ابوحنیفہؒ کا مذہب اختیار کرتے تھے اور اسی پر فتویٰ دے دیا کرتے تھے۔ اسی بنیاد پر امام ترمذیؒ جیسے حضرات محدثین کو شافعی مذہب کا پابند بتلایا گیا ہے اور امام ابو داؤدؒ جیسے محدث کو امام احمد بن حنبلؒ کا متبع بتلایا گیا ہے۔ بہر حال حدیث ہو یا فقہ، دین کے الگ الگ شعبے ہیں:

ہر کے رہے رہے کا رہے ساختہ

”لکل فن رجال“ معروف قولہ ہے۔ اعمشؒ جو ابوحنیفہؒ اور ابو یوسفؒ کے شیخ تھے، ایک موقع پر ان سے ایک مسئلہ پوچھا گیا، جواب سے عاجز آئے، ابوحنیفہؒ موجود تھے، عرض کیا:

”اجازت ہو تو جواب دوں؟“ فرمایا: ”جی ہاں!“ جب ابوحنیفہؒ نے اسی حدیث سے جواب دیا جو اعمشؒ کو بھی یاد تھی تو اعمشؒ کو اس پر حیرت ہوئی اور بے اختیار فرمانے لگے: ”یا معشر الفقہاء نحن الصیادلہ وانتم الاطباء“..... ”اے فقہاء کی جماعت! ہم تو دوا ساز ہیں، طبیب تو تم ہو۔“

امام ابو یوسفؒ کی موجودگی میں ایک دفعہ کسی نے کوئی مسئلہ دریافت کیا، پھر امام اعمشؒ جواب سے خاموش رہے تو ابو یوسفؒ نے باجائز شیخ جواب دیا، فرمایا کہ: اے یعقوب! (امام ابو یوسفؒ کا نام ہے) تمہارے والدین نے نکاح بھی نہیں کیا تھا، اس وقت سے یہ حدیث مجھے معلوم تھی، لیکن یہ معلوم نہ تھا کہ اس حدیث سے یہ مسئلہ بھی نکلتا ہے۔“

ان واقعات کو حافظ حدیث حافظ ابن عبد البر مالکیؒ نے جامع بیان العلم میں اپنی سند سے لکھا ہے اور اس قسم کے بے شمار واقعات ہیں۔ عرصہ ہوا کہ: ”الفرقان“ کے شاہ ولی اللہ نمبر میں راقم الحروف کا ایک طویل مقالہ اس موضوع پر شائع ہو چکا ہے۔ اُس وقت قلم برداشتہ چند حروف لکھ دیئے تھے، شاید اہل انصاف نے قدر فرمائی ہو۔ باقی جن حضرات نے نہ ماننے کا عزم ہی کر لیا ہو، روئے سخن اُن کی طرف نہیں ہے۔ آج کل جہاں اور فتنے اس ملک کے مسلمانوں کو گھیرے ہوئے ہیں، یہ بھی ایک فتنہ بن گیا ہے کہ ایک طرف ایک جماعت پوری جہالت کے ساتھ اتباع سنت کے خلاف کرتی ہے اور مذہب حنفی کی آڑ لیتی ہے اور اس طرح یہ مذہب حنفی کو بدنام کرتے ہیں۔ دوسری طرف ایسے حضرات بھی موجود ہیں جو مقلدین ائمہ اور متبعین مجتہدین کو مشرکین سے کم نہیں سمجھتے اور ان کے خلاف لکھتے لکھتے امام ابوحنیفہؒ کے خلاف بھی اپنا زور قلم خرچ کر رہے ہیں۔ بڑی شدید خلیج درمیان میں حائل ہے۔ انصاف اور اخلاص کے فقدان سے یہ صورت حال پیدا ہوئی ہے۔ آج امت کفر والحاد کے بحران میں مبتلا ہے، نئی نسل بے دینی و بد اخلاقی کے گہرے گڑھے میں گر رہی ہے اور ہمیں ایک دوسرے پر لعن و طعن سے ہی فرصت نہیں ملتی۔ آج کفر و اسلام کا مقابلہ ہے، اسلام اور کمیونزم کا مقابلہ ہے، اسلام اور سرمایہ داری کا مقابلہ ہے، تمام دین کے اقدار منہ کئے جا رہے ہیں، ماسکو اور واشنگٹن کے ساتھ، مہبط وحی البلد الامین مکہ مکرمہ اور مہبط جبریل امین مدینہ طیبہ کا موازنہ کیا جا رہا ہے۔ ایک طرف سے دہریت والحاد کے ساتھ ساتھ جدید تہذیب و تمدن کا سیلاب آرہا ہے اور اسلامی اقدار کے مضبوط قلعوں کو برباد کرنے پر تلا ہوا ہے اور ہم تقلید اور عدم تقلید کے جھگڑوں میں پڑے ہوئے ہیں:

بسوخت عقل ز حیرت کہ ایں چہ بوالعجبی است

اللہم اهد قومی فانہم لا یعلمون.